

اچھائی کی دعوت کا اجر

رَوَى أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: مَنْ دَعَا إِلَى هُدًى كَانَ لَهُ مِنَ الْأَجْرِ مِثْلُ أُجُورِ مَنْ تَبِعَهُ لَا يَنْقُصُ ذَلِكَ مِنْ أُجُورِهِمْ شَيْئًا وَمَنْ دَعَا إِلَى ضَلَالَةٍ كَانَ عَلَيْهِ مِنَ الْإِثْمِ مِثْلُ آثَامِ مَنْ تَبِعَهُ لَا يَنْقُصُ ذَلِكَ مِنْ آثَامِهِمْ شَيْئًا.

وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: مَنْ دَلَّ عَلَى خَيْرٍ فَلَهُ مِثْلُ أُجْرِ فَاعِلِهِ.

روایت کیا گیا ہے کہ رسول اللہ صلی اللہ علیہ وسلم نے ارشاد فرمایا: جس شخص نے ہدایت کی طرف دعوت دی، اس کے لیے ان لوگوں کے اجر کے برابر اجر ہوگا جو اس کی اس دعوت^۱ پر عمل پیرا ہوں گے۔ اس سے ان کے اجر میں کچھ کمی نہیں ہوگی۔^۲ (اس کے برخلاف)، جس شخص نے کسی گمراہی کی طرف دعوت دی، اس پر ان لوگوں کے گناہوں کے برابر گناہ (کا بوجھ) ہوگا جو اس کی پیروی کریں گے۔ اس سے ان کے گناہوں (کے بوجھوں) میں کچھ کمی نہیں ہوگی۔

اور رسول اللہ صلی اللہ علیہ وسلم نے ارشاد فرمایا: جس شخص نے کسی اچھائی کی طرف رہنمائی کی، اسے اسی طرح کا اجر ملے گا، جس طرح کا اجر اس اچھائی کے کرنے والے کو ملے گا۔^۳

حواشی کی توضیح

۱۔ یہ ایک امر واقعی ہے کہ اچھائی اور ہدایت کی طرف دعوت دینا فی ذاتہ ایک اچھا عمل اور ایک عظیم اجر اور صلے کا باعث ہے۔ جب اللہ تعالیٰ چاہتا ہے کہ کسی شخص کی دعوت سنی جائے اور اس کی پیروی کی جائے تو داعی کو نہ صرف اس کے اس دعوتی اقدام کا اجر عطا فرماتا ہے، بلکہ اس کی دعوت کے نتیجے میں صادر ہونے والے اعمال کا بھی اجر مرحمت فرماتا ہے۔

۲۔ یہ اگر کسی ایک شخص کے اعمال نامے سے دوسرے شخص کے اعمال نامے میں منتقل نہیں کیا جائے گا، جیسا کہ ایک داعی کسی دوسرے شخص کے اعمال کا اجر نہیں پائے گا۔ اس کے برعکس، داعی کی دعوت پر جہاں بھی عمل ہوگا، یہ اس کی ہدایت کی طرف محض دعوت ہی ہے جو اس کے لیے ہر قدم پر ثواب کی حامل ہوگی۔

۳۔ جب کوئی شخص کسی عمل خیر کی نصیحت کر لیتا اور اس پر عمل کرنے کا مصمم ارادہ کر لیتا ہے، پھر اپنے بعض حالات کے باعث اس پر عمل کرنے سے قاصر رہتا ہے یا کوئی شخص بذات خود کسی حالت میں عمل خیر کی استطاعت نہیں رکھتا، تو وہ دوسرے لوگوں کے ساتھ اس عمل خیر میں معاونت کے سبب سے نہ صرف اچھے عمل کے ارادے اور نیت کے اجر کا مستحق ٹھہرے گا، بلکہ اس عمل صالح کے حامل لوگوں کی رہنمائی اور معاونت کا بھی اجر پائے گا۔

متون

پہلی روایت بعض اختلافات کے ساتھ مسلم، رقم ۲۶۷۴؛ ابوداؤد، رقم ۴۶۰۹؛ ترمذی، رقم ۲۶۷۴؛ ابن ماجہ، رقم ۲۰۵-۲۰۷، ۲۰۹-۲۱۰؛ احمد، رقم ۹۱۴۹؛ ابن حبان، رقم ۱۱۲؛ دارمی، رقم ۵۱۳؛ موطا امام مالک، رقم ۵۰۹؛ مسند ابویعلیٰ، رقم ۶۲۸۹ اور ابن خزیمہ، رقم ۲۴۷ میں روایت کی گئی ہے۔

دوسری روایت بعض اختلافات کے ساتھ مسلم، رقم ۱۸۹۳، ۱۸۹۴؛ ابوداؤد، رقم ۲۶۷۴؛ ترمذی، رقم ۲۶۷۴؛ ابن ماجہ، رقم ۵۱۲۹؛ احمد، رقم ۱۱۲۵، ۱۱۲۶، ۲۲۳۹۳، ۲۲۴۰۵؛ ابن حبان، رقم ۲۸۹، ۱۶۶۸؛ بیہقی، رقم ۱۷۶۲۱-۱۷۶۲۲ اور عبد الرزاق، رقم ۲۰۰۵۴ میں روایت کی گئی ہے۔

پہلی روایت

بعض روایات، مثلاً ابن ماجہ، رقم ۲۰۵ میں 'مَنْ دَعَا إِلَى هَدًى' (جس شخص نے ہدایت کی طرف دعوت دی) کے الفاظ کے بجائے 'أَيُّمَا دَاعٍ دَعَا إِلَى هَدًى فَاتَّبِعْ' (ہر وہ داعی جس نے ہدایت کی طرف دعوت دی، پھر اس کی پیروی کی گئی) کے الفاظ روایت کیے گئے ہیں؛ جبکہ موطا امام مالک، رقم ۵۰۹ میں یہ الفاظ 'مَنْ دَاعٍ يَدْعُو إِلَى هَدًى' (ہر وہ داعی جو ہدایت کی طرف دعوت دے) کے الفاظ روایت کیے گئے ہیں۔

بعض روایات، مثلاً ابن ماجہ، رقم ۲۰۵ میں 'كَانَ لَهُ مِنَ الْأَجْرِ مِثْلُ أُجُورِ مَنْ تَبِعَهُ' (اس کے لیے ان لوگوں کے اجر کے برابر ہوگا جو اس کی اس دعوت پر عمل پیرا ہوں گے) کے الفاظ کے بجائے 'فَإِنْ لَهُ مِثْلُ أُجُورِ مَنْ اتَّبَعَهُ' (بے شک، اس کے لیے ان لوگوں کے اجر کے برابر ہوگا جو اس کی اس دعوت پر عمل پیرا ہوں گے) کے الفاظ روایت کیے گئے ہیں؛ ابن ماجہ، رقم ۲۰۶ میں یہ الفاظ 'كَانَ لَهُ مِنَ الْأَجْرِ مِثْلُ أُجُورِ مَنْ اتَّبَعَهُ' (اس کے لیے ان لوگوں کے اجر کے برابر ہوگا جو اس کی اس دعوت پر عمل پیرا ہوں گے) روایت کیے گئے ہیں؛ موطا امام مالک، رقم ۲۰۹ میں یہ الفاظ 'إِلَّا كَانَ لَهُ مِثْلُ أُجُورِ مَنْ اتَّبَعَهُ' (مگر اس کے لیے اس شخص کے اجر کے برابر ہوگا جو اس کی اس دعوت پر عمل پیرا ہوگا) روایت کیے گئے ہیں؛ ترمذی، رقم ۲۶۷ میں ان الفاظ کے مترادف الفاظ 'كَانَ لَهُ مِنَ الْأَجْرِ مِثْلُ أُجُورِ مَنْ يَتَّبَعُهُ' (اس کے لیے ان لوگوں کے اجر کے برابر ہوگا جو اس کی اس دعوت پر عمل پیرا ہوں گے) روایت کیے گئے ہیں۔

بعض روایات، مثلاً ابن ماجہ، رقم ۲۰۵ میں 'لَا يَنْقُصُ ذَلِكَ مِنْ أُجُورِهِمْ شَيْئًا' (اس سے ان کے اجر میں کچھ کمی نہیں ہوگی) کے الفاظ کے بجائے 'وَلَا يَنْقُصُ مِنْ أُجُورِهِمْ شَيْئًا' (اور ان کے اجر میں کچھ کمی نہیں ہوگی) کے الفاظ روایت کیے گئے ہیں؛ ابن حبان، رقم ۱۱۲ میں یہ الفاظ 'لَا يَنْقُصُ مِنْ أُجُورِهِمْ شَيْءٌ' (ان کے اجر میں کچھ کمی نہیں ہوگی) روایت کیے گئے ہیں۔

بعض روایات، مثلاً ابن ماجہ، رقم ۲۰۵ میں 'مَنْ دَعَا إِلَى ضَلَالَةٍ' (جس شخص نے کسی گمراہی کی طرف دعوت دی) کے الفاظ کے بجائے 'أَيُّمَا دَاعٍ دَعَا إِلَى ضَلَالَةٍ فَاتَّبِعْ' (ہر وہ داعی جس نے گمراہی کی طرف دعوت دی، پھر اس کی پیروی کی گئی) کے الفاظ روایت کیے گئے ہیں؛ موطا امام مالک، رقم ۵۰۹ میں یہ الفاظ 'مَنْ دَاعٍ يَدْعُو إِلَى ضَلَالَةٍ' (ہر وہ داعی جو گمراہی کی طرف دعوت دیتا ہے) روایت کیے گئے ہیں۔

بعض روایات، مثلاً دارمی، رقم ۵۱۳ میں 'كَانَ عَلَيْهِ مِنَ الْإِثْمِ مِثْلُ آثَامِ مَنْ تَبِعَهُ' (اس پر ان لوگوں کے

گناہوں کے برابر گناہ کا بوجھ ہوگا جو اس کی پیروی کریں گے) کے الفاظ کے بجائے ان کے مترادف الفاظ ’کان علیہ من الإثم مثل آثام من اتبعہ‘ (اس پر ان لوگوں کے گناہوں کے برابر گناہ کا بوجھ ہوگا جو اس کی پیروی کریں گے) روایت کیے گئے ہیں؛ ابن ماجہ، رقم ۲۰۵ میں یہ الفاظ ’فإن له مثل أوزار من اتبعہ‘ (اس پر ان لوگوں کے گناہوں کے برابر گناہ کا بوجھ ہوگا جو اس کی پیروی کریں گے) روایت کیے گئے ہیں؛ ابن ماجہ، رقم ۲۰۶ میں یہ الفاظ ’فعليه من الإثم مثل آثام من اتبعہ‘ (اس پر ان لوگوں کے گناہوں کے برابر گناہ کا بوجھ ہوگا جو اس کی پیروی کریں گے) روایت کیے گئے ہیں؛ موطا امام مالک، رقم ۵۰۹ میں یہ الفاظ ’کان علیہ مثل أوزارهم‘ (اس پر ان لوگوں کے گناہوں کے برابر گناہ کا بوجھ ہوگا) روایت کیے گئے ہیں؛ ترمذی، رقم ۲۶۷۴ میں ان الفاظ کے بجائے ان کے مترادف الفاظ ’کان علیہ من الإثم مثل آثام من يتبعہ‘ (اس پر ان لوگوں کے گناہوں کے برابر گناہ کا بوجھ ہوگا جو اس کی پیروی کریں گے) روایت کیے گئے ہیں۔

بعض روایات، مثلاً ابن ماجہ، رقم ۲۰۵ میں ’لا ينقص ذلك من آثامهم شيئاً‘ (اس سے ان کے گناہوں کے بوجھوں میں کچھ کمی نہیں ہوگی) کے الفاظ کے بجائے ’لا ينقص من أوزارهم شيئاً‘ (ان کے بوجھوں میں کچھ کمی نہیں ہوگی) کے الفاظ روایت کیے گئے ہیں؛ موطا امام مالک، رقم ۵۰۹ میں ان الفاظ کے بجائے ان کے مترادف الفاظ ’لا ينقص ذلك من أوزارهم شيئاً‘ (اس سے ان کے بوجھوں میں کچھ کمی نہیں ہوگی) روایت کیے گئے ہیں۔

دوسری روایت

بعض روایات، مثلاً احمد، رقم ۲۲۴۰۵ میں ’مثل أجر فاعله‘ (اس کے کرنے والے کے اجر کی طرح) کے الفاظ کے بجائے ان کے مترادف الفاظ ’مثل أجر عامله‘ (اس کے کرنے والے کے اجر کی طرح) روایت کیے گئے ہیں۔

بیہقی، رقم ۱۷۶۲۱ میں یہ روایت ’من دل علی خیر فله أجر مثل فاعله‘ (جس شخص نے کسی اچھائی کی طرف رہنمائی کی، اسے اسی طرح کا اجر ملے گا، جس طرح کا اجر اس اچھائی کے کرنے والے کو ملے گا) کے الفاظ میں روایت کی گئی ہے۔

بیش تر روایات میں رسول اللہ صلی اللہ علیہ وسلم کا درج بالا ارشاد ایک واقعے کے ایک حصے کے طور پر روایات کیا

گیا ہے۔ جیسا کہ ابوداؤد میں روایت کیا گیا ہے، اس روایت کا پس منظر درج ذیل الفاظ میں بیان کیا گیا ہے:

جاء رجل إلى النبي صلى الله عليه وسلم فقال: يا رسول الله، إني أبدع بي فاحملني، قال: لا أجد ما أحملك عليه ولكن ائت فلاناً فلعله أن يحملك فأتاه فحمله، فأتى رسول الله صلى الله عليه وسلم فأخبره، فقال رسول الله صلى الله عليه وسلم: من دل على خير فله مثل أجر فاعله. (رقم ۵۱۲۹)

”ایک شخص نبی صلی اللہ علیہ وسلم کی بارگاہ میں حاضر ہوا اور عرض کیا: یا رسول اللہ، میں سنگین حالت میں ہوں (اور مہم میں نہیں جاسکتا ہوں)، اس لیے مجھے کوئی سواری دے دیجیے (تاکہ میں آپ کے ساتھ جا سکوں)، آپ (صلی اللہ علیہ وسلم) نے ارشاد فرمایا: میرے پاس ایسی کوئی شے نہیں جس پر میں تجھے سوار کرا سکوں، مگر تم فلاں شخص کے پاس جاؤ، شاید وہ تمہیں کوئی سواری دے دے۔ چنانچہ وہ اس فلاں شخص کے پاس گیا تو اس نے اسے سواری دے دی۔

پھر وہ شخص رسول اللہ صلی اللہ علیہ وسلم کے پاس آیا اور آپ کو اس بارے میں آگاہ کیا۔ اس پر رسول اللہ صلی اللہ علیہ وسلم نے ارشاد فرمایا: جس شخص نے کسی اچھائی کی طرف رہنمائی کی، اسے اسی طرح کا اجر ملے گا، جس طرح کا اجر اس اچھائی کے کرنے والے کو ملے گا۔“

